



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 10.04.2026 **TIME : 07.25 AM**

പ്രധാന വാർത്തകൾ

1. കേരളത്തിൽ നിയമസഭ തിരഞ്ഞെടുപ്പിൽ 78.27 ശതമാനത്തോളം പോളിങ്. ഏറ്റവും കൂടുതൽ പേർ വോട്ട് രേഖപ്പെടുത്തിയത് കോഴിക്കോട് ജില്ലയിലും കുറവ് പത്തനംതിട്ടയിലും.

Kerala assembly elections had a voter turnout of 78.27 percent. The highest voter turnout was in Kozhikode district and the lowest in Pathanamthitta.

2. നിയമസഭാ തിരഞ്ഞെടുപ്പ് നടന്ന അസമിലും പുതുച്ചേരിയിലും മികച്ച പോളിംഗ്. പുതുച്ചേരിയിൽ 89.87 ഉം അസമിൽ 85.91 ഉം ശതമാനം പേർ വോട്ട് രേഖപ്പെടുത്തി.

Assam and Puducherry, where assembly elections were held, recorded a good voter turnout. Puducherry recorded 89.87 per cent and Assam 85.91 per cent polling respectively.

3. ഇന്ത്യ- മൗറീഷ്യസ് പങ്കാളിത്തത്തിൽ മികച്ച പുരോഗതി കൈവരിച്ചതായി വിദേശകാര്യ മന്ത്രി എസ്. ജയശങ്കർ.

External Affairs Minister S. Jaishankar said that India-Mauritius partnership has made good progress in recent years.

4. വെടിനിർത്തൽ സംബന്ധിച്ച് ലെബനനുമായി നേരിട്ടുള്ള ചർച്ചകൾ ആരംഭിക്കാൻ മന്ത്രിസഭയ്ക്ക് നിർദ്ദേശം നൽകിയതായി ഇസ്രായേൽ പ്രധാനമന്ത്രി ബെന്യാമിൻ നെതന്യാഹു.

Israeli Prime Minister Benjamin Netanyahu said that he has instructed the cabinet to initiate direct talks with Lebanon.

5. "സുസ്ഥിര ആരോഗ്യത്തിന് ഹോമിയോപ്പതി എന്ന പ്രമേയത്തിലൂന്നി ഇന്ന് ലോക ഹോമിയോപ്പതി ദിനം.

Today is World Homeopathy Day with the theme "Homeopathy for Sustainable Health".

6. ഐ പി എൽ ക്രിക്കറ്റിൽ കൊൽക്കത്ത നൈറ്റ് റൈഡേഴ്സിനെതിരെ ലഖ്നൗ സൂപ്പർ ജയന്റ്സ് 3 വിക്കറ്റ് ജയം..

Lucknow Super Giants beat Kolkata Knight Riders by 3 wickets in IPL cricket.



KERALA ELECTION (INTRO)

കേരളത്തിൽ നിയമസഭ തിരഞ്ഞെടുപ്പിൽ 78.27 ശതമാനത്തോളം പോളിങ് രേഖപ്പെടുത്തി. 140 നിയമസഭ മണ്ഡലങ്ങളിലായി 883 സ്ഥാനാർത്ഥികളാണ് കേരളത്തിൽ ജനവിധി തേടിയത്. വോട്ടെടുപ്പ് പൊതുവേ സമാധാനപരമായിരുന്നുവെന്നും അനിഷ്ട സംഭവങ്ങളൊന്നും റിപ്പോർട്ട് ചെയ്തിട്ടില്ലെന്നും മുഖ്യ തിരഞ്ഞെടുപ്പ് ഓഫീസർ രത്തൻ യു ഖേൽക്കർ അറിയിച്ചു. വിശദാംശങ്ങളിലേക്ക്.....

(വോയ്സ്)

സംസ്ഥാനത്ത് ഏറ്റവും കൂടുതൽ വോട്ടിങ് രേഖപ്പെടുത്തിയത് കോഴിക്കോട് ജില്ലയിലാണ്, 81.36% തൊട്ടുപിന്നിൽ 80.56 ശതമാനവുമായി പാലക്കാടുമുണ്ട്. 70.76 ശതമാനം പോളിങ് രേഖപ്പെടുത്തിയ പത്തനംതിട്ടയിലാണ് ഏറ്റവും കുറവ് ശതമാനം. തിരുവനന്തപുരം 77.04 ശതമാനവും, കൊല്ലത്ത് 76.29 ഉം, ആലപ്പുഴയിൽ 77.39 ഉം ശതമാനം പോളിങ് രേഖപ്പെടുത്തി. കോട്ടയത്ത് 74.77-ഉം ഇടുക്കിയിൽ 77.15 ഉം, എറണാകുളത്ത് 79.89-ഉം ശതമാനം വോട്ടർമാരാണ് സമ്മതിദാനാവകാശം വിനിയോഗിച്ചത്. തൃശൂരിൽ 77.11-ഉം മലപ്പുറത്ത് 79.82- ഉം വയനാട് 78.81- ഉം ആണ് പോളിങ് ശതമാനം. കണ്ണൂരിൽ 78.60-ഉം കാസർഗോഡ് 79.11 ഉം ശതമാനം പേർ വോട്ട് രേഖപ്പെടുത്തി. 2021 ലെ നിയമസഭ തിരഞ്ഞെടുപ്പിൽ സംസ്ഥാനത്ത് 76 ആയിരുന്നു

വോട്ടിംഗ് ശതമാനം.
ന്യൂസ് ഡെസ്ക് ആകാശവാണി.....



Puducherry ASSAM

കേരളത്തിന് പുറമേ അസമിലും പുതുച്ചേരിയിലും ഇന്നലെ വോട്ടെടുപ്പ് നടന്നു. 30 നിയമസഭാ മണ്ഡലങ്ങളുള്ള പുതുച്ചേരിയിൽ ഒടുവിൽ ലഭിക്കുന്ന കണക്കുകൾ പ്രകാരം 89.87 ശതമാനം പേർ വോട്ട് ചെയ്തു. അസമിൽ പോളിങ് 85.91 ശതമാനമാണ്. അസമിലെ 126 സീറ്റുകളിലേക്ക് ഒറ്റ ഘട്ടമായാണ് വോട്ടെടുപ്പ് നടന്നത്. കേരളം ഉൾപ്പെടെ വോട്ടെടുപ്പ് നടന്ന എല്ലായിടത്തും അടുത്ത മാസം നാലിനാണ് വോട്ടെണ്ണൽ. അതേസമയം, മുഖ്യ തിരഞ്ഞെടുപ്പ് കമ്മീഷണർ ഗ്യാനേഷ് കുമാർ, തിരഞ്ഞെടുപ്പ് കമ്മീഷണർമാരായ എസ്.എസ്. സന്ധ്യ, വിവേക് ജോഷി എന്നിവർ തത്സമയ വെബ്കാസ്റ്റിംഗ് വഴി പോളിംഗ് പ്രക്രിയകൾ നിരീക്ഷിച്ചു.



BYELECTION

കർണാടക, നാഗാലാൻഡ്, ത്രിപുര എന്നീ സംസ്ഥാനങ്ങളിലെ 4 നിയമസഭാ മണ്ഡലങ്ങളിലേക്കുള്ള ഉപതെരഞ്ഞെടുപ്പും ഇന്നലെ നടന്നു. കർണാടകയിലെ ബഗൽകോട്ട്, ദാവൺഗരെ സൗത്ത് മണ്ഡലങ്ങളിലും, നാഗാലാൻഡിലെ കൊരിഡാങ്, ത്രിപുരയിലെ ധർമ്മനഗർ എന്നീ മണ്ഡലങ്ങളിലുമാണ് ഉപതിരഞ്ഞെടുപ്പ് നടന്നത്.



TAMILNADU - NOMINATION

ഈ മാസം 23 ന് വോട്ടെടുപ്പ് നടക്കുന്ന തമിഴ്നാട്ടിൽ നാമനിർദ്ദേശ പത്രിക പിൻവലിക്കാനുള്ള സമയപരിധി ഇന്നലെ അവസാനിച്ചു. പശ്ചിമബംഗാളിൽ ഒന്നാംഘട്ട തിരഞ്ഞെടുപ്പിനായുള്ള പത്രിക പിൻവലിക്കാനുള്ള അവസാന ദിനവും, രണ്ടാംഘട്ട തിരഞ്ഞെടുപ്പിനായി പത്രിക സമർപ്പിക്കാനുള്ള അവസാന ദിനവും

ഇന്നലെയായിരുന്നു. ഈ മാസം 23, 29 തീയതികളിലാണ് പശ്ചിമബംഗാളിൽ വോട്ടെടുപ്പ്.



TSR VOTING AKSHARA

വിരലിൽ മുറിവുമായി എത്തിയ തൃശൂർ കണ്ണംകുളങ്ങര സ്വദേശിനി അക്ഷരയ്ക്ക് വോട്ട് ചെയ്യാൻ കഴിഞ്ഞതായി, മുഖ്യതിരഞ്ഞെടുപ്പ് ഓഫീസർ രത്തൻ യു കേൽക്ക . സമൂഹമാധ്യമത്തിലൂടെയാണ് ശ്രീ കേൽക്കർ അക്ഷരയെ അഭിനന്ദിച്ച് സന്തോഷം പങ്കുവെച്ചത്. അക്ഷരയുടെ ഇടത്തെ കൈയിലെ ചുണ്ടുവിരലിൽ മുറിവ് ഉള്ളതിനാൽ, മഷി പതിപ്പിക്കാൻ ആകില്ലെന്ന് ചൂണ്ടിക്കാട്ടിയാണ് പ്രിസൈഡിംഗ് ഓഫീസർ വോട്ട് രേഖപ്പെടുത്തുന്നതിൽ തടസ്സം ഉന്നയിച്ചത്. പിന്നീട് മുഖ്യതിരഞ്ഞെടുപ്പ് ഓഫീസറിന്റെ രേഖാമൂലമുള്ള ഉത്തരവിലൂടെയാണ് അക്ഷര വോട്ട് രേഖപ്പെടുത്തിയത്.



NSTFDC FOUNDATION DAY

ദേശീയ പട്ടികവർഗ ധനകാര്യ വികസന കോർപ്പറേഷന്റെ 25-ാമത് സ്ഥാപക ദിനം ഇന്ന് ന്യൂഡൽഹിയിൽ ആഘോഷിക്കും. കേന്ദ്ര മന്ത്രി ജുവൽ ഓറം, സഹമന്ത്രി ദുർഗ്ഗ ദാസ് ഉയികെ എന്നിവർ പങ്കെടുക്കും. ആഘോഷങ്ങളുടെ ഭാഗമായി, വിവിധ പട്ടികവർഗ സംരംഭകരെ അനുമോദിക്കും.



HOLIDAY

അംബേദ്കർ ജയന്തി പ്രമാണിച്ച് കേന്ദ്ര സർക്കാർ സ്ഥാപനങ്ങൾക്ക് ഈ മാസം 14 ന് അവധി. ഇതു സംബന്ധിച്ച് കേന്ദ്രസർക്കാർ ഉത്തരവിറക്കി.



MORN. JAISHANKAR MAURITIUS

ഇന്ത്യയും മൗറീഷ്യസും തമ്മിലുള്ള പങ്കാളിത്തത്തിൽ മികച്ച പുരോഗതി കൈവരിച്ചതായി വിദേശകാര്യ മന്ത്രി എസ്. ജയശങ്കർ. പോർട്ട് ലൂയിസിൽ മൗറീഷ്യസ് പ്രധാനമന്ത്രി നവിൻ രാംഗൂലവുമായുള്ള കൂടിക്കാഴ്ചയ്ക്ക് ശേഷം മാധ്യമങ്ങളോട് സംസാരിക്കുകയായിരുന്നു അദ്ദേഹം. സമുദ്ര സഹകരണം, വികസന പങ്കാളിത്തം, ആരോഗ്യം, വിദ്യാഭ്യാസം, ശേഷി വർദ്ധിപ്പിക്കൽ, എന്നിവയുൾപ്പെടെ ചർച്ചയിൽ ഉൾപ്പെട്ടതായി ശ്രീ. ജയശങ്കർ പറഞ്ഞു. ഒമ്പതാമത് ഇന്ത്യൻ ഓഷ്യൻ കോൺഫറൻസിൽ പങ്കെടുക്കാനാണ് ശ്രീ. ജയശങ്കർ കഴിഞ്ഞ ദിവസം മൗറീഷ്യസിലെത്തിയത്.



INTER MINISTERIAL-BRIEFING (INTRO)

പശ്ചിമേഷ്യൻ സംഘർഷത്തിന്റെ പശ്ചാത്തലത്തിൽ രാജ്യത്ത് മരുന്നുകളുടെ തടസ്സമില്ലാത്ത വിതരണം ഉറപ്പാക്കാൻ ബന്ധപ്പെട്ട വകുപ്പുകൾ സംയോജിച്ച് പ്രവർത്തിക്കുന്നുണ്ടെന്ന് ഫാർമസ്യൂട്ടിക്കൽസ് വകുപ്പ് ജോയിന്റ് സെക്രട്ടറി സത്യപ്രകാശ് ടി.എൽ. പശ്ചിമേഷ്യൻ പ്രതിസന്ധി സംബന്ധിച്ച് ന്യൂഡൽഹിയിൽ നടന്ന അന്തർ-മന്ത്രാലയ വാർത്താസമ്മേളനത്തിലാണ് ഇക്കാര്യം വ്യക്തമാക്കിയത്. ആഗോള വിതരണ ശൃംഖലകളിൽ തടസം നേരിട്ടെങ്കിലും രാജ്യത്ത് മരുന്നുകളുടെ വിലയിൽ വലിയ വർധന ഉണ്ടായിട്ടില്ലെന്ന് അദ്ദേഹം വ്യക്തമാക്കി. എൽപിജി വഹിച്ചുകൊണ്ടുള്ള ഗ്രീൻ ആശ എന്ന ഇന്ത്യൻ കപ്പൽ സുരക്ഷിതമായി നവി മുബൈയിൽ എത്തിയതായി തുറമുഖ, ഷിപ്പിംഗ്, ജലപാത മന്ത്രാലയം അഡീഷണൽ സെക്രട്ടറി മുകേഷ് മംഗൾ അറിയിച്ചു.

(വോയിസ്)



FOREIGN SECY - US VISIT

വിദേശകാര്യ സെക്രട്ടറി വിക്രം മിസ്രിയുടെ മൂന്ന് ദിവസത്തെ യുഎസ് സന്ദർശനം പുരോഗമിക്കുന്നു. യുഎസ് സ്റ്റേറ്റ് സെക്രട്ടറി മാർക്കോ റൂബിയോയുമായി അദ്ദേഹം കൂടിക്കാഴ്ച നടത്തി. വൈറ്റ് ഹൗസിൽ നടന്ന കൂടിക്കാഴ്ചയിൽ, പ്രധാന മേഖലകളിലെ ഉഭയകക്ഷി സഹകരണം ശക്തിപ്പെടുത്തുന്നത് സംബന്ധിച്ച് ഇരുവരും ചർച്ച ചെയ്തു. വ്യാപാരം, നിർണായക ധാതുക്കൾ, പ്രതിരോധ സഹകരണം, ക്വാഡ് ചട്ടക്കൂട് എന്നിവയിലെ ഇന്ത്യ-യുഎസ് പങ്കാളിത്തവും കൂടിക്കാഴ്ചയിൽ ചർച്ചയായി. ഇന്ത്യ-യുഎസ് ഉഭയകക്ഷി ബന്ധങ്ങൾ സംബന്ധിച്ച് വിക്രം മിസ്രി വാഷിംഗ്ടൺ ഡിസിയിലെ നയതന്ത്രസമൂഹവുമായും സംഭാഷണം നടത്തി.



ISRAEL-LEBANON

ലെബനനുമായി നേരിട്ടുള്ള ചർച്ചകൾ എത്രയും വേഗം ആരംഭിക്കാൻ മന്ത്രിസഭയ്ക്ക് നിർദ്ദേശം നൽകിയതായി ഇസ്രായേൽ പ്രധാനമന്ത്രി ബെന്യാമിൻ നെതന്യാഹു. നിലവിൽ ലെബനനിൽ വെടിനിർത്തൽ ഇല്ലെന്നും നെതന്യാഹു പറഞ്ഞു. വടക്കൻ ഇസ്രായേലിൽ സുരക്ഷ പുനഃസ്ഥാപിക്കുന്നതുവരെ ഹിസ്ബുള്ളയ്ക്കെതിരെ ആക്രമണം തുടരുമെന്നും അദ്ദേഹം വ്യക്തമാക്കി. അതേസമയം, ഇസ്രായേൽ ആക്രമണങ്ങളിൽ മരണം, 303 ആയതായി ലെബനൻ ആരോഗ്യ മന്ത്രാലയം അറിയിച്ചു.



TRUMP-IRAN CEASEFIRE

ഇറാനുമായുള്ള നിലവിലെ വെടിനിർത്തൽ സംബന്ധിച്ച് ആശങ്കകളുമായി, യുഎസ് പ്രസിഡൻ്റ് ഡോണൾഡ് ട്രമ്പ്. ഹോർമൂസ് കടലിടുക്കിലൂടെയുള്ള ക്ഷൽ ഗതാഗതം സംബന്ധിച്ച നിബന്ധനകൾ ഇറാൻ പാലിക്കുന്നില്ലെന്ന് അദ്ദേഹം ആരോപിച്ചു.

ഹോർമുസ് കടലിടുക്കിലൂടെ കടന്നുപോകുന്ന ടാങ്കുകൾക്ക് ടെഹ്റാൻ പ്രതിഫലം ഈടാക്കുന്നുതിനെതിരെയും അദ്ദേഹം മുന്നറിയിപ്പ് നൽകി.



RUSSIA-UKRAINE CEASEFIRE

റഷ്യ-യുക്രൈൻ യുദ്ധത്തിൽ, ഓർത്തഡോക്സ് ഈസ്റ്റർ പ്രമാണിച്ച് 32 മണിക്കൂർ വെടിനിർത്തൽ പ്രഖ്യാപിച്ച് റഷ്യൻ പ്രസിഡന്റ് വ്ലാഡിമിർ പുടിൻ. ശനിയാഴ്ച ആരംഭിച്ച് ഞായറാഴ്ച അവസാനിക്കുന്ന രീതിയിൽ വെടിനിർത്തൽ പാലിക്കാൻ സൈന്യത്തിന് നിർദ്ദേശം നൽകി. അവധിക്കാലം പ്രമാണിച്ച് യുദ്ധത്തിൽ താൽക്കാലിക വിരാമം വേണമെന്ന് യുക്രൈൻ പ്രസിഡന്റ് വോളോഡിമിർ സെലെൻസ്കി നേരത്തെ നിർദ്ദേശിച്ചിരുന്നു.



HOMEOPATHY

ഇന്ന് ലോക ഹോമിയോപ്പതി ദിനം. ഹോമിയോപ്പതിയുടെ പിതാവായ ഡോ. സാമുവേൽ ഹാനിമാന്റെ ജന്മദിനമായ ഏപ്രിൽ 10ആണ് ലോക ഹോമിയോപ്പതി ദിനമായി ആചരിക്കുന്നത്. "സുസ്ഥിര ആരോഗ്യത്തിന് ഹോമിയോപ്പതി" എന്നതാണ് ഈ വർഷത്തെ പ്രമേയം. ലോകത്തിൽ ഏറ്റവും കൂടുതൽ ഹോമിയോപ്പതി ഡോക്ടർമാരും സ്ഥാപനങ്ങളുമുള്ള രാജ്യങ്ങളിൽ ഒന്ന് ഇന്ത്യയാണ്.



SABARIMALA

മേടം, വിഷുപൂജകൾക്കായി ശബരിമല ക്ഷേത്രനട ഇന്ന് വൈകിട്ട് അഞ്ചിന് തുറക്കും. വിഷു ദിനത്തിൽ പുലർച്ചെ നാലിനു നടതുറന്ന് വിഷുക്കണി ദർശനവും വിഷുക്കൈനീട്ടവും നടക്കും. ഈ മാസം 15 നാണ് വിഷുപൂജകൾ നടക്കുക. തീർത്ഥാടകർക്കായുള്ള വെർച്യൽ ക്യാമ്പുകൾക്ക് ആരംഭിച്ചിട്ടുണ്ട്.



IPL

ഐ പി എൽ ക്രിക്കറ്റിൽ ഇന്നലെ രാത്രി നടന്ന മത്സരത്തിൽ ലഖ്നൗ സൂപ്പർ ജയന്റ്സ് കൊൽക്കത്ത നൈറ്റ് റൈഡേഴ്സിനെ 3 വിക്കറ്റിന് പരാജയപ്പെടുത്തി. കൊൽക്കത്ത ഉയർത്തിയ 182 റൺസ് വിജയലക്ഷ്യം പിന്തുടർന്ന ലഖ്നൗ അവസാന പന്തിൽ 3 വിക്കറ്റുകൾ ബാക്കി നിൽക്കെ ലക്ഷ്യത്തിലെത്തി. ഇന്ന് രാത്രി 7.30 ന് ഗുവാഹത്തിയിലെ എസിഎ സ്റ്റേഡിയത്തിൽ, രാജസ്ഥാൻ റോയൽസ്, റോയൽ ചലഞ്ചേഴ്സ് ബെംഗളൂരുവിനെ നേരിടും.



ISL

ഐഎസ്എൽ ഫുട്ബോളിൽ ഇന്നലെ നടന്ന ജംഷഡ്പൂർ എഫ് സി -മുംബൈ സിറ്റി മത്സരം സമനിലയിൽ പിരിഞ്ഞു. ഇരുടീമും ഓരോ ഗോൾ വീതം അടിച്ചു. ഇന്ന് രാത്രി 07.30 നുള്ള കളിയിൽ ഗോവ ഓഡീഷയെ നേരിടും

